

Foreldragjaldið stendur helst við

Verkfallið hjá arbeiðarunum hevur millum annað ført við sær, at dagstovnar eru stongdir, tí teir ikki verða vaskaðir. Hetta hevur fingið ein spurning, um foreldur eiga at rinda fult gjald, nú børnini ikki verða ansað, at stinga seg upp

BARNAANSING/VERKFAÐ

Solby A. Eliassen

Nú hevur verkfallið hjá arbeiðarunum vart í næstan tvær vikur. Og dagstovnar, barnagarðar og skúlar hava verið stongdir í nakrar dagar. Tað er ikki nakað, sum týðir upp á, at endin av verkfallinum er nær, og tí eru foreldur farin at seta spurnartekin við, um tey nú eiga at gjalda fyri barnaansingina, sum tey hava mist. Tá pedagogarnir vóru í verkfalli fyri nokrum árum síðani, rindaðu foreldur í Tórshavnar kommunu ikki fult fyri barnaansingina, men tað er ikki nakað, sum beinleiðis týður uppá, at tað verður soleiðis hesuferð.

Sosialurin hevur tosað við Tórshavnar og Klaksvíkar kommunu. Frá báð-



um kommununum verður sagt, at spurningurin hevur verið uppi og vent, men ongin endalig støða er tikin. Somuleiðis siga báðar kommunurnar, at sáttmálin sigur, at foreldur rinda 30 % og kommunan 70 %, og tað er útgangsstøðið í báðum kommununum.

– Verkfall ella ikki, so eiga foreldur at rinda 30 % av barnaansingini í kommununi, sigur borgarstjórin í Havn, Jan Christiansen, tá

hann verður spurður, um Tórshavnar kommuna hevur ætlanir um at lata foreldur sleppa frá at rinda gjaldið, nú børnini ikki verða ansað á stovni, meðan verkfall er.

Jan Christiansen sigur, at kommunan ikki er liðug at tosa málið ígjøgnum enn, men útgangsstøðið hjá teimum er, at sáttmálin sigur, at kommunan rindar 70 % og foreldrini 30 %.

– Um børnini eru á stov-

inum ella ikki, so kostar tað kommununi næstan tað sama at reka stovnar, og kommunan kann ikki gera við, at tað er verkfall, sigur borgarstjórin. Hann leggur afturat, at hann tó skilur væl, at foreldur kanska seta spurnartekin við um, tey nú eiga at rinda fyri eina tænastru, sum tey ikki hava fingið í eina tíð nú.

– Eg skilji eitt og hvørt menniskja, sum roynir at spara nokur oyru, men hetta

verkfallið rakar okkum øll, og er tað nakar, sum ynskir tað at verða yvirstaðið, so er tað kommunan, sigur Jan Christiansen. Hann veit ikki at siga, nær Tórshavnar kommuna fer at taka endaliga støðu til spurningin um foreldragjaldið.

Jancy B. Klein, leiðari á sosialu deild í Klaksvíkar kommunu, sigur somuleiðis, at kommunan hevur tosað um henda spurningin, men heldur ikki har er

Hóast børnini ikki verða ansað á stovnum í hesum døgum, so letur tað ikki til, at foreldur fara at sleppa undan at rinda fyri ansingina. Í øllum førum ikki í Tórshavnar og Klaksvíkar kommunu

Mynd: Tilvildarlig mynd

nokur endalig støða tikin.

– Og tað verður so heldur ikki henda umsitingin, sum tekur avgerðina. Tað ger tann politisk myndugleikin, sigur hon.

Heilsu- og velferðisráðgjafar hava vitjað stovnarar í Klaksvík og hava mælt til, at starvsfólkini á stovnunum fara heim, tí har ikki er vaskað so longi nú.

Jancy B. Klein sigur, at tá pedagogverkfallið var, tá rindaðu foreldrini í Klaksvíkar kommunu fult gjald, hóast tey ikki fingið børnini ansað. Men tá so sáttmálin at enda varð undirskrivaður, varð gjørt av, at foreldrini ikki skuldu rinda fyri lønarhækkningina hjá pedagogunum við afturvirkandi kraft. So á tann hátt fingið tey tá ein heldur tilvildarligan avsláttur.

Jancy veit ikki um nakað dømi, har foreldur hava vent sær til kommunu og spurt, um tey skulu gjalda fyri ansingina, meðan verkfallið er.

Verkfallið kann raka oljuboring

Útgerðarhavnin í Runavík er eisini fevnd av verkfallinum. Verður tað ikki liðugt í næstu viku kann koma at standa á at lata vørur og tænastru til oljuleiting

OLJULEITING OG VERKFAÐ

Jan Müller

Enn eru góðar triggjar vikur til Agip fer at bora á landgrunninum. Men stendur verkfallið við leingi afturat kann tað fáa avleiðingar fyri føroysku luttøkuna í hesi boring og møgulega fyri sjálva boringina eisini. Hjá Atlantic Supply Base í Runavík eru tey farin at gera klárt til at veita vørur og tænastru til boringina, sum er ásett at byrja 15. juni. Lasse Borðoy, stjóri sigur, at tey hava ikki hugsað so nógv um verkfallið, tí man metir, at tað helst endar væl innan boringin skal byrja. Men hann viðgongur, at dregur ov langt út, tvs. er eingin loysn funnin í næstu viku,

so kann hetta koma at skapa stórar trupulleikar og nógv arbeiðspláss og milliðni av umsetingi standa uppá spæl.

Útgerðarhavnin í Runavík skal lata tilfarið, sum skal brúkast umborð á boriskipinum Belford Dolphin, sum ætlandi kemur til Føroya fyrst í juni. Talan er um borimóru, borirør oma. Har er so eisini ymiskt at gera klárt á økinum men fáa tey einki gjørt vegna verkfall.

Verður verkfallið ikki av so kann koma uppá tal hjá borifelagnum at søkja um undantaksloyvi at taka útgærdina úr skotskari havn. Spurningurin er so hvat Oljumálaráðið sigur til tað, tí tað stendur í lóggávuni, at felagnum skulu brúka føroyskar vørur og tænastru. Sjálvur heldur Lasse Borðoy, at tað verður ómetaliga óheppið, um Oljumálaráðið skuldi farið og givið oljufelagnum loyvi at brúka Aberdeen sum útgerðarhavn. Tá heldur hann tað hevði verið rættari at útsæt boringina nakað.

– Tað má ikki henda, at oljufelagnum fáa loyvi til at starta upp í Aberdeen, tí so koma tey als ikki henda

vegin. Men hann heldur ikki tað kemur so langt, tí roknast má við, at verkfallið fer ikki at vara so leingi, at tað veruliga fer at darva boringini og arbeiðinum kring hana. Herálvar Joensen á Oljumálaráðnum sigur, at teir als ikki hava nomið við henda spurningin og hevur hann tí onga viðmerking til, um teir fara

at gódtaka eina umsókn um undantaksloyvi ella heita á oljufeløg um at útseta boring til eitt verkfall er av.

Lasse Borðoy, stjóri vónar ikki, at arbeiðið vegna verkfallið endar í Aberdeen

